

شبِ برأت



مولانا محمد عنایت رسول قادری
علیہ الرحمہ



جمعیتِ اِشاعتِ اہلسُنّتِ پاکستان

انور مسجد کاغذی بازار انارکلی لاہور

بسم اللہ الرحمن الرحیم
الصلوٰۃ والسلام علیک یا رسول اللہ ﷺ

نام کتاب : شبِ برأت
مصنف : مولانا شاہ محمد عنایت رسول قادری علیہ الرحمہ
ضخامت : ۳۲ صفحات
تعداد : ۳۰۰۰
مفت سلسلہ اشاعت : ۷۳

جمعیت اشاعت اہلسنت پاکستان کی جانب سے شائع ہونے والی یہ ۷۳ ویں کتاب ہے جو کہ شبِ برأت کے موضوع پر ایک بے مثال کتاب ہے امید ہے یہ کتاب ہماری دیگر کتابوں کی طرح قارئین کرام کے علمی ذوق پر پورا اترے گی۔ اللہ تعالیٰ سے دعا ہے کہ وہ اس کتاب کے مصنف علیہ الرحمہ کی مغفرت فرمائے اور ان کے درجات بلند سے بلند تر فرمائے اور ہمیں اس کتاب کو پڑھ کر اس پر عمل کرنے اور دوسروں سے عمل کروانے کی توفیق رفیق مرحمت فرمائے۔ آمین

*** ناشر ***

جمعیت اشاعت اہلسنت پاکستان

نور مسجد کاغذی بازار کراچی۔

۱
بِسْمِ اللّٰهِ الرَّحْمٰنِ الرَّحِیْمِ

حَمْدٌ ۝ وَ الْكِتَابِ الْمُبِیْنِ ۝ اِنَّا اَنْزَلْنٰهُ فِیْ لَیْلَةٍ مُّبَارَكَةٍ اِنَّا كُنَّا مُنْذِرِیْنَ
۝ فِیْهَا یُفْرَقُ كُلُّ اَمْرٍ حَكِیْمٍ ۝

وسیلۃ النجات فی

مسائل ایصال ثواب و فضائل شب بَرَات

مؤلفہ

واعظ شیریں بیاں مداح سرور انس و جان حامی سنت ماحی بدعت مولانا مولوی حافظ قاری الحاج
شاہ محمد عنایت رسول محمد عمر صاحب قبلہ قادری البرکاتی الوارثی لکھنوی مدظلہ العالی

خلف الرشید

حضرت شیر پیشہ اہلسنت عالم باعمل واعظ بے بدل محافظ ناموس رسول ابو الوقت سیف اللہ
السلول مولانا مولوی علامہ شاہ محمد ہدایت رسول صاحب قبلہ
قادری البرکاتی نوری لکھنوی رحمۃ اللہ تعالیٰ علیہ

جمعیت اشاعت اہلسنت پاکستان

نور مسجد کاغذی بازار کراچی۔

بسم الله الرحمن الرحيم

نحمده و نصلى على رسول الكريم و على اله و اصحابه و ازواجه و
ذرياتہ و اهل بيته و اولياء امتہ اجمعين

حق تعالیٰ جل شانہ و جل جلالہ اپنے کلام مجید فرقان حمید میں ارشاد فرماتا ہے کہ :-

حَمِّمْ ۝ وَ الْكِتَابِ الْمُبِينِ ۝ اِنَّا اَنْزَلْنَاهُ فِيْ لَيْلَةٍ مُّبَارَكَةٍ اِنَّا
كُنَّا مُنْذِرِيْنَ ۝ فِيْهَا يُفْرَقُ كُلُّ اَمْرٍ حَكِيْمٍ ۝ (سورہ دخان پ ۲۶)

ترجمہ :- قسم ہے اس روشن کتاب کی بے شک نازل فرمایا ہم نے اس کو برکت
والی رات میں بے شک ہم ڈر سنانے والے ہیں اس (رات) میں تقسیم
کر دیا جاتا ہے ہر حکمت والا کام۔

حضرت عکرمہ رضی اللہ تعالیٰ عنہ اور ایک جماعت کا قول ہے کہ قرآن عظیم میں
جس رات کو لیلۃ المبارکۃ فرمایا گیا ہے وہ شعبان کے مہینہ کی پندرہویں شب ہے۔ اس مبارک
رات میں لوح محفوظ سے آسمان دنیا کی طرف قرآن پاک نازل ہوا۔

کشاف، تفسیر کبیر، تفسیر سراج منیر، تفسیر جمل، تفسیر صاوی، تفسیر ابو المسعود
روح البیان وغیرہا میں اس آیت مقدسہ کے تحت میں ہے۔ جلالین شریف کی عبارت یہ ہے۔

نزل فیہا من ام الكتاب من السماء السابعة الى سماء الدنيا

ترجمہ :- یعنی اسی (شب برأت) میں قرآن پاک تمام و کمال لوح محفوظ سے
آسمان دنیا پر نازل ہوا۔

اور جمل کی عبارت یہ ہے۔

ای جملة من ام الكتاب ای اللوح المحفوظ الى السماء الدنيا . الخ

ترجمہ :- پھر آسمان دنیا سے نچھانچھانچوں کی ضرورت کے مطابق حضور اکرم نور
مجسم ﷺ پر نازل ہوتا رہا۔

شب برأت کے کیا معنی ہیں؟

پیارے سنی بھائیو! شب برأت کے معنی ہیں رحمت اور بخشش کی رات

شب برأت کے کتنے نام ہیں؟

شب برأت کے چار نام ہیں۔

(۱) لیلۃ مبارکۃ (۲) لیلۃ البرأۃ (۳) لیلۃ الرحمة (۴) لیلۃ الصک۔
(تفسیر جمل و صاوی و سراج منیر وغیرہ)

یعنی :- (۱) برکت والی رات (۲) نجات والی رات (۳) رحمت والی رات اور.....
(۴) بخشش کی سند ملنے والی رات۔

شب برأت میں کتنے گناہ گار مسلمان بخشے جاتے ہیں؟

حضور اکرم ﷺ ارشاد فرماتے ہیں :-

ان الله ينزل ليلة النصف من شعبان الى سماء الدنيا

فيغفر لاكثر من عدد شعر غنم بنی کلب

(رواہ الترمذی وابن ماجہ عن ام المؤمنین عائشۃ الصدیقہ رضی اللہ تعالیٰ عنہا)

ترجمہ :- بے شک اللہ تعالیٰ شب برأت میں آسمان دنیا کی طرف جلوہ فرماتا ہے

اور بنی کلب کی بکریوں کے جتنے بال ہیں اس سے زیادہ تعداد میں

میری امت کی مغفرت فرماتا ہے۔

مسترزق فارزقہ الا کذا الا کذا حتی یطلع الفجر

(تفاسیر مذکور)

ترجمہ :- جب شب برأت آئے تو اس میں نفلیں پڑھو اور پندرہ کے دن کو روزہ رکھو۔ بے شک وہ برکت والی رات ہے۔ اللہ تعالیٰ اس رات میں ارشاد فرماتا ہے کون ہے مغفرت مانگنے والا میں اس کو بخش دوں، کون بیمار ہے، عافیت مانگنے والا میں اس کو عطا کروں، کون ہے روزی مانگنے والا، میں اس کو دوں۔ اور کون کیا مانگنے والا ہے، جو چاہے مانگے میں اس کو عنایت فرماؤں۔ یہ ندائیں صبح تک ہوتی رہتی ہیں اور فیض و کرم کا دریا جاری رہتا ہے۔

قریب قریب اسی مضمون کی ایک روایت حضرت علی رضی اللہ تعالیٰ عنہ سے ابن ماجہ میں ہے۔

اس رات قسمتوں کا فیصلہ ہوتا ہے

امام بیہقی نے دعوات کبیر میں حضرت صدیقہ رضی اللہ تعالیٰ عنہا سے روایت فرمائی ہے کہ حضور ﷺ نے ارشاد فرمایا :-

فقال فيها ان يكتب كل مولود بنى ادم في هذه السنة و فيها ان يكتب كل هالك عن بنى ادم في هذه السنة و فيها ترفع اعمالهم و فيها ترزق ارزاقهم ترجمہ :- اس رات میں پورے سال میں پیدا ہونے والے لکھ دیے جاتے ہیں اور جتنے سال بھر میں ہلاک ہونے والے ہیں وہ بھی لکھ دیے جاتے ہیں اور اسی شب برأت میں ان کے اعمال بلند کیے جاتے ہیں اور اسی شب برأت میں ان کے رزق اتارے جاتے ہیں۔

شب برأت میں کون کون لوگ نہیں بخشے جاتے؟

حدیث شریف :-

سرکار عالم ﷺ ارشاد فرماتے ہیں :-

ان الله تعالى يغفر لجميع المسلمين في تلك الليلة الا الكاهن و

الساحر و مد من الخمر و عاق الوالديه و مصر على الزنا.

(تفسیر کبیر و سراج و جمل و کشاف و صاوی وغیرہا)

ترجمہ :- بے شک اللہ تعالیٰ اس رات میں سب مسلمانوں کی مغفرت فرماتا ہے

مگر کاهن اور جادوگر اور ہمیشہ کا شرابی اور ماں باپ کا نافرمان (عاق

کردہ) اور حرام کاری پر مصر یعنی زنا کرنے کا عادی۔

دوسری حدیثوں میں ہے کہ سود خور اور فخر کے ساتھ پانجامہ یا تہبند ٹخنوں سے نیچے تک پہننے والا اور مسلمانوں کے درمیان لڑائی کرانے والا اور جس مسلمان پر کسی دوسرے مسلمان کا کچھ حق ہے اور اس نے حق دار سے معافی نہیں مانگ لی ہے ان لوگوں کی بھی شب برأت میں مغفرت نہیں کی جاتی۔

آسمانی آوازیں "مانگ کیا مانگتا ہے"

حضرت صدیق اکبر رضی اللہ تعالیٰ عنہ سے روایت ہے کہ حضور ﷺ نے ارشاد

فرمایا کہ :-

اذا كان ليلة النصف من شعبان فقوموا ليلها و صوموا نهارها فانها ليلة

مباركة فان الله تعالى يقول الا من مستغفر فاغفر له الا مبتلى فاعافيه الا من

غافل انسان خوشی منارہا ہے اور موت کا حکم ہو چکا ہے

امام محی السنۃ بغوی رحمۃ اللہ تعالیٰ علیہ ارشاد فرماتے ہیں کہ "حضور ﷺ نے ارشاد فرمایا کہ اس رات یعنی شب برأت میں شعبان سے شعبان تک تمام معاملات عالم کے دفتر، فرشتوں کے سپرد کر دیے جاتے ہیں یہاں تک کہ آدمی شادی کرتا ہے۔ اس کے گھر بچہ پیدا ہوتا ہے۔ اس کی خوشی مناتا ہے۔ مکان بواتا ہے حالانکہ اس کا نام مردوں کے رجسٹر میں لکھا جا چکا ہوتا ہے۔"

روزی روزگار میں برکت

حدیث شریف میں آیا ہے کہ "جو شخص شب برأت میں کھانا یا کپڑا یا نقد جو ہو سکے خیرات کرے تو اللہ تعالیٰ اس کی ہر چیز میں برکت دے گا اور اس کی روزی کشادہ فرمائے گا۔"

دوزخ سے بچنا ہے تو شب برأت جگاؤ

حدیث شریف میں آیا ہے کہ "جو شخص دوزخ سے امان چاہے وہ شب برأت میں اللہ تعالیٰ کی عبادت کرے۔"

مرنے کے بعد زندگی چاہتے ہو تو شب برأت کو زندہ رکھو

حضور اکرم ﷺ ارشاد فرماتے ہیں کہ "جو شخص شب برأت کو زندہ رکھے گا اللہ تعالیٰ اس کو مرنے کے بعد زندہ رکھے گا۔"

گناہوں کی بخشش اور انعام میں حوریں

مفتاح الجنان میں ہے کہ "جو شخص شعبان کی چودہ تاریخ غروب آفتاب سے پہلے

چالیس مرتبہ لَا حَوْلَ وَلَا قُوَّةَ إِلَّا بِاللّٰهِ الْعَلِیِّ الْعَظِیْمِ اور سو بار درود شریف پڑھے گا تو اللہ تعالیٰ اس کے چالیس برس کے گناہ بخش دے گا۔ اور چالیس حوریں جنت میں اس کی خدمت کو مقرر کرے گا۔" (سبحان اللہ)

دور کعت کا ثواب چار سو سے زیادہ

حضرت عیسیٰ علیہ السلام نے ایک بار کیا دیکھا

روض الافکار میں ہے کہ ایک بار حضرت عیسیٰ علیٰ نبینا وعلیہ السلام ایک پہاڑ کی سیر فرما رہے تھے کہ ایک نہایت صاف و شفاف سڈول چٹان نظر آئی۔ آپ وہاں ٹھہر کر دیر تک اس کو بغور دیکھتے رہے۔ اللہ تعالیٰ نے دریافت فرمایا کہ "اے عیسیٰ کیا یہ تم کو بہت پسند ہے۔" عرض کیا کہ "ہاں"، ارشاد ہوا کہ "اس کے اندر کی چیز بھی دیکھو گے"، عرض کیا کہ "ضرور"، بس وہ چٹان بیچ سے شق ہو گئی۔ حضرت عیسیٰ علیہ السلام نے دیکھا کہ چٹان کے اندر ایک شخص نماز پڑھ رہا ہے اس کے قریب پانی کا ایک صاف چشمہ جاری ہے اور ایک طرف انگور کی بیل ہے اور اس میں تروتازہ خوشے لگے ہیں۔ جب وہ نماز پڑھ چکا تو آپ نے اس سے سلام کیا اور مصافحہ کیا۔ (دیکھو مسلمان بھائیو! نماز کے بعد مصافحہ کا طریقہ کب سے جاری ہے) حضرت عیسیٰ علیہ السلام نے پوچھا کہ "تم کون ہو"، ان بزرگ نے جواب دیا کہ "موسیٰ علیہ السلام کی امت کا ایک شخص ہوں، میں نے دعا کی تھی کہ یا اللہ مجھ کو عبادت کے لیے سب سے الگ ایک جگہ عطا فرما۔ چنانچہ اس نے یہ تمنائی کی جگہ مجھ کو عنایت فرمائی ہے۔ یہاں مجھ کو نہ آب و دانہ کی فکر ہے، نہ بیوی بچوں کا خیال ہے، نہ یار دوستوں کی صحبت میں وقت برباد ہوتا ہے۔ چار سو برس سے اسی پہاڑ میں رہتا ہوں۔ ہمیشہ روزے رکھتا ہوں اور اطمینان سے اپنے رب کی عبادت کرتا ہوں۔"

عیسیٰ علیہ السلام بہت خوش ہوئے اور عرض کیا کہ "یا اللہ! اس سے بڑھ کر کون عابد ہوگا اور کس نے ثواب جمع کیا ہوگا؟"۔ ارشاد باری ہوا کہ اے عیسیٰ!
 من صلی لیلۃ النصف من شعبان امة محمد صلی اللہ علیہ وسلم رکعتین
 فہو افضل من عبادتہ اربع مائۃ سنۃ

ترجمہ :- جو شخص میرے حبیب کا امتی شبِ برأت میں دو رکعتیں پڑھے گا وہ اس کی چار سو برس کی عبادت سے بہتر ہوگا۔ اور اس سے زیادہ ثواب پائے گا۔ (سبحان اللہ و محمدہ)

ماہ شعبان کی فضیلت

اسی مہینہ میں چاند کے دو ٹکڑے ہو گئے

امام ابن حجر عسقلانی رحمۃ اللہ تعالیٰ علیہ اپنے خطب میں فرماتے ہیں کہ "اسی مہینہ میں معجزہ شق القمر کا وقوع ہوا۔ یعنی آپ کی انگلی کے اشارے پر چاند کے دو ٹکڑے ہو گئے۔"

دنیا میں روزی زیادہ ہو

اور قیامت میں جنتی اونٹنی کی سواری ملے

یہی علامہ ابن حجر عسقلانی رحمۃ اللہ تعالیٰ علیہ ایک حدیث روایت فرماتے ہیں کہ حضور ﷺ نے ارشاد فرمایا کہ "جو مسلمان اس مہینے میں تین روزے رکھے اور افطار کے وقت مجھ پر تین بار درود شریف پڑھے گا۔ اس کے گناہ بخش دیے جائیں گے۔ اس کی روزی میں برکت ہوگی اور قیامت کے روز اللہ تعالیٰ اس کو جنتی اونٹنی پر سوار کر کے جنت میں داخل فرمائے گا۔" (سبحان اللہ)

حضور اکرم ﷺ شعبان میں بکثرت روزے رکھتے تھے

حدیث شریف میں آیا ہے کہ "حضور ﷺ رمضان المبارک کے علاوہ کسی اور مہینے میں اتنے روزے نہ رکھتے تھے جتنے شعبان میں۔" (رواہ البخاری والمسلم)

صحابہ کرام رضی اللہ تعالیٰ عنہم کا سوال

اور حضور ﷺ کا جواب

ماہ شعبان میں روزہ کی فضیلت

صحابہ کرام رضوان اللہ تعالیٰ علیہم اجمعین نے ایک بار حضور ﷺ سے دریافت کیا کہ "سرکار! اس ماہ مبارک میں بہت روزے رکھتے ہیں۔" فرمایا کہ "ہاں۔"

ذاک شہر بین رجب و رمضان یغفر الناس و فیہ اعمال العبد الی الرب
 فاحب ان یرفع عملی و انا صائم ۵

یعنی :- یہ شعبان کا مہینہ ہے رجب اور رمضان کے درمیان کا۔ اس میں لوگ بخشے جاتے ہیں۔ اس میں بندوں کے اعمال خداوند تعالیٰ کے سامنے پیش ہوتے ہیں۔ میں چاہتا ہوں کہ میرے عمل روزے کی حالت میں پیش کیے جائیں۔

حضرت ام سلمہ رضی اللہ تعالیٰ عنہا سے روایت ہے کہ "میں نے حضور ﷺ کو دو مہینے مسلسل روزے رکھتے نہیں دیکھا۔ سوائے شعبان اور رمضان۔"

(رواہ ابو داؤد و الترمذی والنسائی وابن ماجہ)

رمضان شریف کے لیے تیاری کرو شعبان کا مہینہ کس کا ہے؟

حضور ﷺ ارشاد فرماتے ہیں کہ "شعبان کا مہینہ آئے تو اپنے نفسوں کو رمضان المبارک کے لیے (گناہوں سے) پاک کرو۔ اپنی نیتوں کو درست کرو۔ یاد رکھو کہ شعبان کی بزرگی ایسی ہے جیسی میری بزرگی اور عظمت تم لوگوں پر۔ خبردار ہو جاؤ۔ یہ مبارک مہینہ میرا مہینہ ہے جس نے اس مہینہ میں ایک روزہ بھی رکھ لیا۔ اس کو میری شفاعت حلال ہو گئی۔" (سبحان اللہ)

کون سا مہینہ کس کا ہے؟

حضور اکرم ﷺ فرماتے ہیں :-

رجب شہر اللہ و شعبان شہری و رمضان شہر امتی
یعنی :- رجب اللہ کا مہینہ ہے اور شعبان میرا مہینہ ہے اور رمضان شریف میری امت کا مہینہ ہے۔

پندرہویں شعبان کو روزہ رکھو

حضور اکرم ﷺ فرماتے ہیں کہ :-

من صام يوم الخامس عشر من شعبان لم تمسه النار
یعنی :- جو شخص شعبان کی پندرہ تاریخ کو روزہ رکھے گا اسے جہنم کی آگ نہ چھوئے گی۔ (سبحان اللہ)

مسلمانو! کیا کیا مہربانیاں فرمائی ہیں اللہ تعالیٰ نے ایمان والوں پر اور غور کرو تو یہ

سب صدقہ اور طفیل ہے سرکار عالم نور مجسم شفیع امم ﷺ کا۔ ذرا درود شریف پڑھو حضور ﷺ پر :-

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَىٰ آلِ سَيِّدِنَا وَمَوْلَانَا مُحَمَّدٍ
وَبَارِكْ وَسَلِّمْ

شب برأت میں قبروں پر جانا سنت ہے

صحیح روایات سے ثابت ہے کہ "شب برأت میں حضور اکرم ﷺ جنت البقیع تشریف لے گئے ہیں اور آپ نے اہل قبور کے لیے دعائیں فرمائی ہیں۔ لہذا مسلمانوں کو چاہیے کہ وہ سنت رسول ﷺ کی نیت سے آج کی رات قبرستانوں میں جائیں۔ ایصالِ ثواب کریں اور عبرت حاصل کریں۔ خدا سے ڈریں، اپنے اعمالِ سیئہ سے توبہ کریں اور غور کریں کہ کیسے کیسے لوگ خاک میں مدفون ہیں ایک دن اپنا بھی یہی حال ہوگا۔"

قبرستان جانے کے آداب

حضور اکرم ﷺ نے ارشاد فرمایا کہ جب قبرستان جاؤ تو اہل قبور کو سلام علیکم کہو کہ :-
السلام علیکم یا اهل القبور و انا ان شاء الله بکم لاحقون ۵

قبرستان میں جاؤ تو کیا پڑھو؟

حضرت علی شیر خدارضی اللہ تعالیٰ عنہ سے روایت ہے کہ فرمایا حضور اکرم ﷺ نے کہ :-
من مر على المقابر فقرأ قل هو الله احد احدى عشرة مرة ثم ذهب ثوابه
للاموات اعطى من الاجر بعدد الاموات

(رواہ الدار قطنی)

یعنی :- جو شخص قبرستان میں جائے اور گیارہ بار قل هو اللہ شریف پڑھ کر اس کا ثواب مردوں کو بخشے تو اس پڑھنے والے کو ان مردوں کی تعداد کے برابر اجر و ثواب حاصل ہوگا۔

سبحان اللہ! حضور ﷺ نے کیسے کیسے پیارے انداز میں قبروں پر جانے اور ایصالِ ثواب کی ترغیب دی ہے۔

قبروں سے تکیہ نہ لگاؤ

حدیث شریف میں آیا ہے کہ ایک شخص حضور ﷺ نے قبر سے تکیہ لگائے ہوئے دیکھ کر ارشاد فرمایا :-

يا صاحب القبر توذی صاحب القبر و لا يؤذیک

(اوکما قال)

یعنی :- اے قبر سے تکیہ لگانے والے تو قبر والے کو اذیت نہ دے اور وہ تجھ کو اذیت نہ دے۔

اس حدیث شریف سے معلوم ہوا کہ قبر مسلم کی توہین سے صاحب قبر کو تکلیف ہوتی ہے اور اسے احساس ہوتا ہے جب ہی تو تکلیف ہوتی ہے۔ پھر وہ میت اس ایذا دینے والے کو تکلیف دیتی ہے۔ سبحان اللہ! یہ تو عام مسلمان مردوں کا تصرف ہے تو اولیاء اللہ کی عظمت و شان اور ان کے تصرفات کا کیا کہنا۔

قبروں پر پھول چڑھانا

شرح برزخ میں یہ حدیث شریف منقول ہے کہ :-

روی من القی الورد علی قبر مسلم غفر اللہ تعالیٰ بتسبیحه للمیت و

یکتب للملقی حسنة

(ذوالفقار حیدر یہ ص ۴۶)

جو شخص کسی مسلمان کی قبر پر پھول ڈالے بخٹھے۔ اللہ تعالیٰ پھول کی تسبیح کی برکت سے میت کو اور پھول ڈالنے والے کے لیے لکھتا ہے، نیکی۔ اس حدیث کو ابن ابی الدنیا و جامع الخلال نے ابن مسعود سے سند کے ساتھ نقل کیا ہے۔

حضور ﷺ نے خود دو قبروں پر سبز شاخ چڑھائی

مشکوٰۃ شریف میں سیدنا ابن عباس رضی اللہ تعالیٰ عنہما سے روایت ہے کہ گزرے حضور ﷺ دو قبروں پر اور فرمایا شفیع المذنبین ﷺ نے کہ یہ دونوں دردناک عذاب میں مبتلا ہیں ایک ان میں سے پیشاب سے پاک نہ رہتا تھا اور دوسرا چغل خوروں کی صحبت میں بیٹھتا تھا پھر حضور ﷺ نے ایک سبز شاخ لی اور اس کو بیچ سے دو ٹکڑے کر کے آدھی آدھی دونوں قبروں پر چڑھا دی۔ میں نے اس کا سبب پوچھا تو فرمایا کہ "جب تک یہ شاخ تروتازہ ہے ان دونوں کے عذاب میں تخفیف ہوگی"۔ اسی وجہ سے آج تک قبر پر سبز شاخ رکھنے کی رسم جاری ہے۔ اللہ! سنیوں کے وہاں کی جو بات ہے وہ وسیلہ نجات ہے۔ اس حدیث شریف سے حضور کے بھائے الہی علم غیب کی شان کا اظہار ہوتا ہے کہ آپ کو معلوم ہو گیا کہ ان قبروں میں کون کون دفن ہیں اور زندگی میں ان کے عمل کیسے تھے اور کس طرح ان کے عذاب میں کمی ہو سکتی ہے۔

مسلمانو! یہ ہیں سنیوں کے وہاں کے طریقے۔ یاد رکھو سنی مذہب میں مسلمانوں کی قبروں کو بت نہیں کہتے ہیں ورنہ وہاں جا کر سلام کیوں کریں۔ کیا بت خانہ کی طرف سے گزرنے پر بھی سلام کہنے کا حکم ہے۔ سنیوں کے وہاں قبروں کی بے حرمتی سے منع کیا گیا ہے۔ سنیوں کے وہاں قبروں کا نشان قائم رکھنے کا جواز ہے۔

حضور ﷺ نے خود قبر کا نشان قائم فرمایا

حدیث شریف میں ہے کہ جب عثمان بن مظعون رضی اللہ تعالیٰ عنہ کا انتقال ہوا اور ان کو دفن کیا گیا تو حضور ﷺ نے ایک صحابی کو حکم دیا کہ "وہ پتھر جو پڑا ہے، اٹھا لاؤ"۔ انھوں نے اٹھانا چاہا مگر ان سے اٹھ نہ سکا۔ سید عالم ﷺ نے آستینیں چڑھا کر اس پتھر کو اٹھا کر حضرت عثمان بن مظعون کی قبر کے سرہانے نصب کر کے ارشاد فرمایا کہ "میں نے اس پتھر سے اپنے بھائی کی قبر کا نشان قائم کر دیا، اب جو میرے اہل بیت سے وفات کرے گا اسے میں یہاں دفن کروں گا۔ دیکھو مسلمانو! یہ طریقہ ہے سنیوں کے یہاں کا۔"

قبروں پر روشنی کرنا

اس کا مقصد یہ ہوتا ہے کہ جو لوگ اس برکت والی رات میں بغرض ایصالِ ثواب یہاں آتے ہیں ان کو آرام ملے اکثر قبریں اونچی نیچی ٹوٹی پھوٹی ہر قسم کی ہوتی ہیں اور شریعت مطہرہ میں ان کے احترام کا حکم دیا گیا ہے۔ لہذا کوئی ان پر سے نہ گذرے نہ کسی زندہ کو تکلیف ہو نہ مردے کو۔ آنے والوں کے لیے پانی وغیرہ کی سبیلیں بھی رکھتے ہیں اور بھی ان کی ضرورت کی چیزیں تاہم امکان مہیا کرتے ہیں ظاہر ہے کہ یہ سب نیک اور ثواب کے کام ہیں خود کرنے والوں کو بھی ثواب ملتا ہے اور اگر نیت ایصالِ ثواب کی ہے تو ان کے مرنے والے مدفونین کو بھی اس کا ثواب پہنچتا ہے۔

درود، فاتحہ، ایصالِ ثواب

کس کس رات کو روحیں گھر پر آتی ہیں؟

حدیث شریف شریف :-

حضرت سیدنا عبداللہ بن عباس رضی اللہ تعالیٰ عنہما سے روایت ہے کہ :-
اذا كان يوم العيد و يوم العشر و يوم الجمعة الاولى من شهر رجب و ليلة النصف من شعبان و ليلة الجمعة يخرج الاموات من قبورهم و يقفون على ابواب بيوتهم و يقولون ترحموا علينا في هذه الليلة بصدقة و لو بلقمة من خبز فاننا محتاجون اليها فان لم يجدوا شيئا يرجعون الحسرة.

یعنی :- جب عید کا دن ہوتا ہے یا روزِ عاشوراء (یعنی محرم کی دسویں) یا رجب

کا پہلا جمعہ یا شبِ برأت یا ہر جمعہ کی رات کو مردے اپنی قبر سے نکلتے ہیں (یعنی ان کی روحیں) اور اپنے گھروں کے دروازوں پر وہ روحیں جاتی ہیں اور کہتی ہیں کہ اے گھر والو! ہمارے اوپر رحم کرو۔ آج کی رات میں ہمارے لیے کچھ صدقہ کرو چاہے ایک ہی نوالہ روٹی کا ہو کیونکہ ہم صدقہ خیر، خیرات، فاتحہ، درود و ایصالِ ثواب کے محتاج ہیں اگر وہ روحیں کچھ نہیں پاتیں یعنی گھر والے فاتحہ و درود وغیرہ کچھ نہیں کرتے تو وہ روحیں حسرت و ناامیدی کے ساتھ واپس جاتی ہیں۔

دوسری حدیث شریف :-

عن انس رضي الله تعالى عنه قال يا رسول الله صلى الله تعالى عليه وسلم انا نتصدق عن موتانا و نحج عنهم و ندعوا لهم فهل يصل ذلك لهم قال نعم انه ليصل اليهم و اللهم يلفرحون به كما يفرح احدكم بالطبق اذا اهدى اليه.

(رواہ ابو العفص العکبری، شامی جلد نمبر ۱۲)

یعنی :- حضرت انس رضی اللہ تعالیٰ عنہ سے روایت ہے کہ آپ نے عرض کیا "یا رسول اللہ ﷺ ہم اپنے مردوں کے لیے صدقہ کرتے اور خیرات دیتے (یعنی فاتحہ کراتے ہیں) اور ان کی طرف سے حج کرتے ہیں اور ان کے لیے مغفرت کی دعائیں کرتے ہیں تو کیا یہ انھیں پہنچتا ہے۔ ارشاد فرمایا کہ "ہاں ضرور انھیں پہنچتا ہے اور یقیناً اس کے پہنچنے سے انھیں ایسی خوشی حاصل ہوتی ہے جیسے تم میں سے کسی ایک کو ایک طباق ہدیہ ملنے پر خوشی حاصل ہوتی ہے۔"

اس حدیث پاک سے معلوم ہوا کہ صحابہ کرام رضوان اللہ تعالیٰ علیہم اجمعین میں بھی مرحومین کے لیے ایصالِ ثواب کرنے کا رواج تھا اور وہ حضرات اس کو جائز جانتے تھے ورنہ کیوں کرتے۔ ہاں ابو جہل، ابو لباب اور کفار و مشرکین کے لیے ان میں ایصالِ ثواب کا طریقہ جیسا کہ اہل ایمان کے وہاں ہے ثابت نہیں۔ ان کے لیے تو یہ مقولہ صحیح ہے "مر گیا مردود نہ فاتحہ نہ درود" اب رہا صحابہ کرام رضوان اللہ تعالیٰ علیہم اجمعین کا سوال کرنا۔ یہ صرف اس لیے تھا کہ یقین کا درجہ اور زیادہ سے زیادہ ہو۔ حضور ﷺ کی زبان مبارک سے سنیں کہ ہمارے صدقے، خیر، خیرات، ہماری دعائیں، درود و فاتحہ وغیرہ ہمارے مردوں کو پہنچتی ہیں یا نہیں۔ کیونکہ اس کا تعلق عالم غیب سے تھا اور صحابہ جانتے تھے کہ غیب کی بات تو حکم الہی حضور ہی بتا سکتے ہیں۔ نیز اس لیے دریافت کیا کہ اس سے اطمینان قلب کے ساتھ ہی ساتھ بعد والوں کے لیے ایک سند ہوگی اور آئندہ جو مخالفین اس کو ناجائز وغیرہ کہیں گے۔ ان کے لیے دندان شکن جواب ہوگا۔ رضی اللہ تعالیٰ عنہم۔ سچ تو یہ ہے کہ صحابہ کرام کا ہم سنیوں پر بڑا احسان ہے اور اسی لیے مخالفین ان کو گالیاں دیتے اور کھلوانے کی تدبیریں کیا کرتے ہیں۔ کیونکہ صحابہ کرام نے تمام بد مذہبوں کی بد مذہبت کو پاش پاش کر دیا ہے۔

اس حدیث سے یہ بھی معلوم ہوا کہ "عبادت بدنی جیسے حج وغیرہ اور عبادت مالی

جیسے کھانا کھانا، کپڑا دینا کوئی چیز مردے کو ثواب پہنچانے کی غرض سے دینا دونوں طریقے جائز اور ثابت ہیں خواہ ایک ساتھ ہوں یا الگ الگ۔"

حضرت جبرئیل علیہ السلام فاتحہ کی چیز

مردے کو پہنچاتے ہیں

تیسری حدیث شریف :-

حضرت انس رضی اللہ تعالیٰ عنہ سے روایت ہے کہ حضور اکرم ﷺ نے فرمایا کہ جس گھر والوں میں سے کوئی مر جاتا ہے اور وہ لوگ اس کے بعد صدقہ فاتحہ ایصالِ ثواب کرتے ہیں تو جبرئیل علیہ السلام اسے طباق میں لے جا کر اس میت کو ہدیہ دیتے ہیں اور اس کی قبر کے کنارے کھڑے ہو کر فرماتے ہیں

یا صاحب القبر العمیق هذه هدية اهداها اليك فاقبلها فیدخل عليه فیفرح

بها و لیستبشر و یحزن جیرانہ الذین لا یهدی الیہم شیء

(رواہ الطبرانی فی الاوسط)

یعنی :- اے گہری قبر والے یہ ہدیہ تیرے گھر والوں نے بھیجا ہے اس کو قبول

کر پھر اندر جاتے ہیں تو قبر والا اس ہدیہ سے خوش ہوتا ہے اور فرحت

کا اظہار کرتا ہے اور اس کے پڑوسی قبر والے جن کو کچھ نہیں عشا گیا

، ہدیہ نہیں پہنچاؤ غمگین ہوتے ہیں۔

خود حضور ﷺ نے ایصالِ ثواب کیا

چوتھی حدیث شریف :-

حضرت سعد بن عبادہ رضی اللہ تعالیٰ عنہ، حضور ﷺ کی خدمت میں آئے اور عرض کیا کہ "میری ماں کا انتقال ہو گیا ہے تو ان کے لیے کیا صدقہ ایصالِ ثواب کروں۔" فرمایا "الماء" یعنی پانی۔ چنانچہ حضرت سعد نے کنواں کھدوایا۔ جب تیار ہو گیا تو حضور ﷺ تشریف لائے اور کنویں کے کنارے کھڑے ہو کر دعا فرمائی۔

"هذه لام سعد" "بارالہ! اس کا ثواب سعد کی ماں کو پہونچے"

اس حدیث سے یہ بھی معلوم ہوا کہ جس چیز کا ثواب بخشنا ہو اس کا سامنے ہونا اولیٰ تر ہے ورنہ حضور ﷺ اپنے گھر ہی سے یا جہاں تھے وہیں سے ثواب بخش دیتے۔ دوسرے یہ بھی معلوم ہوا کہ کسی چیز کا ثواب بخشوانے کے لیے اگرچہ خود بھی اس کام کو کر سکتا ہو مگر کسی بزرگ ہستی کو بلانا سنت صحابہ ہے تیسرے یہ بھی معلوم ہوا کہ اگرچہ کنواں اسی نیت سے کھدوایا گیا تھا مگر حضور ﷺ کو بلا کر دعا کرانا یہ چیز تو نور علی نور ہوگی۔ پس اگر کوئی شخص کھانا وغیرہ ایصالِ ثواب ہی کی نیت سے پکوائے مگر پھر بھی اس پر فاتحہ کرائے جو بڑی کامل دعا ہے سنت صحابہ ہے اور نہایت ہی افضل و اولیٰ طریقہ ہے۔ ورنہ حضور ﷺ فرمادیتے کہ جب تم نے اسی نیت سے کھدوایا ہے تو پھر اب دعا کرنا کیا ضروری ہے پس اس کا ثواب تمہاری ماں کو پہونچ گیا۔ چوتھے یہ بھی معلوم ہوا کہ جس کھانے پینے کی چیز کا ثواب بخشنا ہو تو یہ ضروری نہیں کہ پہلے اسے کھلا پلا دیا جائے جیسا کہ بعض لوگوں کا کہنا ہے کہ جب تک کھانا کسی کو کھلانے دیا جائے اور وہ پیٹ میں پہونچ کر غلیظ نہ ہو جائے اس وقت تک خود کھلانے والے کو اس کا ثواب نہیں ملتا پھر کسی کو بخشا کیسا بسبب معلوم ہوا کہ ثواب کا دار و مدار نیت پر ہے ورنہ کنواں بننے کے بعد اس کا سارا پانی نکال کر اور سب پیاسوں کو پلا کر اس کا ثواب بخشا جاتا مگر ایسا نہیں کیا گیا بلکہ قبل پلانے ہی کے تمام پانی جو موجود تھا اور آئندہ موجود ہونے والا تھا سب کا ثواب پہلے ہی سے بخش دیا گیا۔

یہی طریقہ مسلمانوں کے یہاں اب تک جاری ہے مگر بد مذہب اس سے عاری ہے اور یہ چیز اس پر بھاری ہے۔ پانچویں یہ بھی معلوم ہوا کہ ایصالِ ثواب کی چیز کو ہر ضرورت مند کھاپی سکتا ہے۔ کسی امیر و غریب پر منحصر نہیں ورنہ میت کے نام کے صدقہ کا کنواں تھا۔ اس کا پانی صرف مساکین کو پینے کا حکم ہوتا۔ مالداروں کے لیے ناجائز ہوتا۔ اور بھی الحمد للہ اس حدیث مبارک سے بھرت مسائل حل ہوتے ہیں لیکن خیال طوالت ترک کیے جاتے ہیں۔

دُگنا ثواب حاصل کیجئے

پانچویں حدیث شریف :-

حضرت عبد اللہ ابن عمر رضی اللہ تعالیٰ عنہما سے روایت ہے کہ فرمایا سرور عالم ﷺ نے :-
اذا تصدق احدكم بصدقة تطوعا فليجعلها عن ابويه فيكون لهما اجرها و
لا ينقص من اجره شيء

(رواہ الطبرانی والبیہقی فی شعب الایمان)

یعنی :- جب تم میں کوئی نفلی صدقہ کرے تو اس کا ثواب اپنے ماں باپ کو بخش دے تو اس کا اجر اس کے ماں باپ کو بھی ملے گا اور اس کے اجر میں کوئی کمی بھی نہ ہوگی۔

سبحان اللہ! کن کن طریقوں سے حضور ﷺ نے ایصالِ ثواب فاتحہ و درود اور خیر خیرات کی ترغیب دی ہے۔ مگر سچ تو یہ ہے کہ سب سنیوں کے لیے ہے۔ بد مذہب نہ زندگی میں اس قسم کے کار خیر کرتے ہیں نہ مرنے کے بعد ان کی اولادیں ان کے لیے کچھ کرتی ہیں اور وہی مثل لوگوں کی صادق آتی ہے کہ "مر گیا مردود نہ فاتحہ نہ درود"۔

شب برأت کا حلو

یہ مسلمان حلو کیوں بناتے ہیں؟

بات یہ ہے کہ وہابی مذہب کے پیشوا مولوی اسماعیل دہلوی نے اپنی کتاب تذکیر الاخوان کے صفحہ نمبر ۶۶ مطبوعہ فخر المطابع لکھنؤ میں صاف لکھ دیا ہے کہ "شعبان میں حلو پکانا کفر و نفاق ہے۔" (ماخوذ از کتاب فضائل شب برأت، مصنفہ مولانا محبوب علی صاحب صفحہ ۶۳) اور اس کو بدعت وغیرہ اور بڑے گندے کاموں کے ساتھ میں شمار کیا ہے۔ اس وجہ سے اس کے ہم مذہب اس کو حرام، ناجائز اور خدا جانے کیا کہتے ہیں۔ اور مسلمانوں کو اس سے روکنے کی کوشش کرتے ہیں اور وہ مسلمان جو بے چارے سنی اور وہابی عقائد میں فرق نہیں جانتے وہ ان کے چکر میں آکر اس قسم کی طیب اور پاک چیزوں کو خواہ مخواہ کسی دن اپنے اوپر حرام کر لیتے ہیں۔ لیکن سنی مسلمان اس لیے آج کے دن حلو اچکواتے اور اپنے متعلقین اور دوست و احباب، اعزاء و اقرباء کو کھلاتے ہیں کہ یہ سال کا آخری دن ہے۔ اس دن وہ چیز اللہ و رسول کی خوشنودی کے لیے کھانا چاہیے جس کو اللہ تعالیٰ کے پیارے حبیب نے پسند فرمایا ہو۔ چنانچہ ان کو حدیث شریف ملی کہ حضرت عائشہ صدیقہ رضی اللہ تعالیٰ عنہا فرماتی ہیں کہ :-

كان رسول الله صلى الله عليه و الله وسلم يحب الحلوا والعسل

(رواہ البخاری)

یعنی :- حضور اکرم صلی اللہ علیہ وآلہ وسلم حلو اور شہد پسند فرماتے تھے یا میٹھی

چیز اور شہد مرغوب رکھتے تھے۔

یہ دیکھ کر اللہ کے ان مقبول بندوں نے اس مبارک رات میں حلو کھانا اور کھلانا اختیار کیا اور سلف صالحین اور بزرگان دین کا اب تک اس پر عمل درآمد رہا۔ مگر اب چند روز

سے لوگوں نے یہ کہنا شروع کر دیا ہے کہ لوگ اس کو ضروری سمجھنے لگے ہیں۔ اس وجہ سے خصوصیت سے شب برأت کے دن حرام ہے اور باقی سال میں ہر روز حلال ہے۔ افسوس صد افسوس کہ وہی چیز ہر روز حلال رہے مگر اس برکت والے روز اور برکت والی رات میں حرام ہو جائے (معاذ اللہ) حالانکہ یہی منع کرنے والے ہر روز ہزاروں چیزوں اور ہزاروں کاموں کو ضروری سمجھتے ہیں خواہ وہ دین کے ہوں یا دنیا کے۔

پیارے سنی بھائیو! اگر اس خطرہ سے کہ شب برأت کے روز لوگ اس کو ضروری نہ سمجھ لیں۔ صرف ایک دن یہ حلو ناجائز یا حرام یا کفر و شرک یا بدعت ہو جاتا ہے تو اس خطرے سے کہ کہیں ایک دن اس کو لوگ حرام نہ سمجھ لیں۔ اس لیے اس کا کرنا ضروری اور باعث ثواب بھی ہو جاتا ہے۔

کیونکہ حلال چیز کو ضروری سمجھ لینا اتنا برا نہیں اس لیے کہ وہ تو حلال ہی ہے مگر حلال چیز کو کسی دن حرام سمجھ لینا اور جاہلوں کی سمجھ میں یہ غلط بات آجانا یہ تو سخت گناہ ہے۔ لہذا جس چیز کو اللہ اور رسول اللہ ﷺ نے کسی دن حرام اور ناجائز نہ فرمایا ہو اس جائز چیز کو ہرگز حرام نہ سمجھنا چاہیے۔ پھر خیال کیجئے کہ وہابیوں کے وہاں کو حلال ہے جو سنیوں کے وہاں حرام ہے وہابیوں نے یہ سمجھا کہ سنیوں کی دیکھا دیکھی ایسا نہ ہو کہ ہماری پارٹی بھی اس کو حرام سمجھنے لگے۔ اس لیے انھوں نے اپنے مولوی صاحب رشید احمد گنگوہی سے فتویٰ لیا کہ "جس جگہ زاغ معروف کو اکثر حرام جانتے ہوں اور کھانے والے کو بُرا کہتے ہوں تو ایسی جگہ اس کو کھانے والے کو ثواب ہوگا، یا نہ ثواب ہوگا نہ عذاب" تو اس کا جواب مولوی صاحب نے لکھا کہ "ثواب ہوگا"۔ جس کا جی چاہے فتاویٰ رشیدیہ ص ۱۶۲ حصہ دوم مطبوعہ قاسمی پریس دیوبند دیکھ لے۔

ایسی صورت میں جہاں وہابی لوگ شب برأت کے روز حلو کھانا کھانا حرام جانتے ہوں وہاں اس خیال سے کہ سنی بھی کہیں ان کے ہموائن کر حلال کو حرام نہ سمجھنے لگیں۔ شب

برأت کے روز حلو کھانا، کھانا اور پکانا کیونکر ثواب نہ ہوگا۔ ہوگا اور ضرور ہوگا۔

شب برأت میں شبینہ

اور میلاد شریف کی محفلیں

پیارے بھائیو! عام طور پر اس رات میں اہل سنت و جماعت میلاد شریف کی محفلیں منعقد کرتے ہیں۔ سبحان اللہ، یہ بھی نہایت مبارک اور مخصوص اہل سنت و جماعت کا طریقہ ہے کیونکہ مختلف قسم کے اجتماعات اور سیرت کے جلسے ہر مذہب کے لوگ کرتے ہیں۔ قادیانی، وہابی، رافضی، خارجی سب سیرت کے نام سے اجتماع کرتے ہیں اور سیرت پر تقریریں کرتے ہیں حتیٰ کہ غیر مسلم بھی حضور ﷺ کی سیرت پر تقریریں کرتے ہیں اور کتابیں لکھتے ہیں۔ مگر محفل میلاد شریف صرف ایسی چیز ہے جو صرف سنی مذہب کے لوگ ہی کرتے ہیں۔ اور مخصوص سنیوں کے وہاں کی چیز ہے۔ یہ محفل ایسی جامع ہے کہ اس میں آنے والا تھوڑے وقت میں ہزاروں نیکیاں حاصل کر سکتا ہے۔

یہ وہ محفل ہے جس میں درود بھی ہے، سلام بھی ہے، تعویذ بھی ہے، قیام بھی ہے، تقسیم بھی ہے، عبادت مالی بھی ہے، تعظیم و توقیر کے جلوے بھی ہیں، خدا کا ذکر بھی ہے، خدا کے رسول ﷺ کا ذکر بھی ہے، صحابہ رضوان اللہ تعالیٰ علیہم اجمعین کا بھی ذکر ہے، اولیاء اللہ کا بھی ذکر ہے، نماز، روزہ کا بھی ذکر ہے اور کیوں نہ ہو یہ اس کے پیدائش کی محفل ہے جس کی پیدائش اور جس کے میلاد کے صدقے سے ساری کائنات پیدا ہوئی۔ اگر آپ نہ پیدا ہوتے یعنی آپ کا میلاد نہ ہوتا تو بھی کچھ نہ ہوتا۔ نہ زمین ہوتی، نہ آسمان، نہ چاند، نہ سورت نہ ملک نہ بھرت نہ نماز نہ حج نہ زکوٰۃ۔ یہ ساری چیزیں حضور ﷺ کے میلاد ہی کے صدقہ میں پیدا ہوئیں۔ فقیر نے عرض کیا ہے کہ :-

یہ قرآن ہے میلاد احمد کا حصہ نمازیں ہیں معراج احمد کا صدقہ
منور ہے نور محمد سے کعبہ مزین ہے نام محمد سے کلمہ
محمد نہ ہوتے تو کچھ بھی نہ ہوتا

شب برأت میں آتش بازی

برکت کی رات میں بربادی

پیارے مسلمانو! یہ ہے وہ برکت والی رات اور سال کا آخری دن جس کے فضائل قرآن پاک اور احادیث مقدسہ میں نظر آرہے ہیں لیکن افسوس! صد افسوس! کہ اس برکت والی رات میں جب کہ خداوند کریم خاص آسمان دنیا پر تجلی فرما ہے۔ ہماری موت اور زندگی کا فیصلہ ہو رہا ہے۔ ہمارے اعمال نامے کھلے ہوئے ہیں۔ رحمت حق ہم کو اپنی آغوش میں لینے کو تیار ہے تو اسی رات میں ہمارے اکثر بھائی نہ صرف اپنی دنیاوی دولت میں آگ لگا کر گھر پھونک کر تماشہ دیکھ رہے ہیں اور یہ مصیبت اب گھروں تک محدود نہیں۔ بلکہ راستوں میں بھی اور حد یہ ہے کہ قبرستانوں میں بھی اس کا ارتکاب عام طور پر ہو رہا ہے۔ اہل ایمان جو محض ایصالِ ثواب کے لیے جاتے ہیں۔ ان کو بھی فاتحہ پڑھنا دشوار ہو جاتا ہے۔

ہاے افسوس میرے عزیزو! کاش یہ تمہاری جوانی اور جوانی کی قوت دین کے لیے ہوتی تم خدا اور رسول ﷺ کے خلاف یہ آگ برسانے والوں کو روکنے والوں میں ہوتے۔ تم قبرستانوں میں جاتے اور اپنی موت کو یاد کرتے اور یہ دیکھ کر عبرت حاصل کرتے کہ کیسے کیسے جوان، بچے، بوڑھے، مال اور عزت والے خاک میں دفن ہو گئے۔ اسی طرح ہم کو بھی ایک دن پامال ہونا ہے۔ مگر اس کے برعکس ہم دیکھتے ہیں کہ تم وہاں جا کر کھیل کود میں مصروف ہو جاتے ہو اور وہاں بھی آتش بازی چھڑاتے ہو نہ زندوں کو چین لینے دیتے ہو نہ مردوں کو۔

افسوس کیا تم نے بالکل اسلام سے منہ موڑ لیا۔ کیا قرآن پاک کی اب یہ آیت تمہارے سامنے نہیں۔ **إِنَّ الْمُبْتَدِرِينَ كَانُوا إِخْوَانَ الشَّيَاطِينِ** ترجمہ: یعنی فضول خرچی کرنے والے شیطان کے بھائی ہیں۔ کیا تم اس برکت والی رات میں شیطان کے بھائی بننے کا فخر حاصل کرنا چاہتے ہو (معاذ اللہ) توبہ کرو، آج ہی توبہ کرو۔ اٹھو اور جماعت بناؤ اور اس آگ میں گرنے والے دوسرے بھائیوں اور بچوں کو بچاؤ۔ قبرستان میں عام طور پر جو عورتوں نے بن سنور کر جانا اور میلہ لگانا شروع کر دیا ہے اس سے ان کو نہایت سختی سے روکو اور کہو کہ وہ گھروں میں بیٹھ کر رات کو نفلیں پڑھیں اور اپنے گناہوں سے توبہ کریں اگر بے پردہ ہو کر گھومنے پھرنے اور مجمعوں میں جانے ہی کا شوق ہے تو لیلۃ اس رات کو معاف فرمائیں۔ خدا اور رسول خدا ﷺ سے بغاوت نہ کریں۔ اس کے لیے اور بہت سے دن اور راتیں ہیں۔ قبرستان کو معصیت کا اکھاڑا نہ بنائیں اور وہاں کے آرام کرنے والوں کو چین لینے دیں اور یاد رکھیں۔

چرخ کی طرح چرخ ہی میں بس رہے گا وہ

جس نے خلاف شرع منائی شبِ برأت

سبحان ربک رب العزۃ عما یصفون و سلام علی

المرسلین والحمد لله رب العالمین

نظم

خدا کی حمد میں مصروف کائنات ہے آج
پڑھو درود و نوافل شبِ برأت ہے آج
محبو آؤ اگر خواہش نجات ہے آج
کہ نعت پاک حبیب خدا کی رات ہے آج
وہ ہوں گے نار سے بے خوف کل قیامت میں
کہ جن کو محفل مولد سے التفات ہے آج
دہن سے اس کے دم ذکر پھول جھڑتے ہیں
جو کوئی واصف محبوب خوش صفات ہے آج
ہوائیاں نہ اڑیں کیسے منہ پہ اعداء کے
وہ جل رہے ہیں کہ ذکر نبی کی رات ہے آج
وہ عقدے ہو گئے حل و نہ ہوتے تھے جو کبھی
مرادیں ہوتی ہیں پوری شبِ برأت ہے آج
نبی مزاروں پہ جا کر دعائیں کرتے تھے
نصیب مردوں کے جاگ اٹھتے تھے وہ رات ہے آج
شریک بزم نبی ہوں گے پھر جو زندہ رہے
وگرنہ آخری یارو شبِ برأت ہے آج
بھروسہ کچھ نہیں دنیا کی زندگانی کا
قضا بھی آئے گی کل اس کو جو حیات ہے آج
خدا کا حکم قیامت میں اے عمر ہوگا
مرے نبی کے ثنا خوانوں کی نجات ہے آج

نماز مومن کی معراج ہے

حضور اکرم ﷺ کا ارشاد گرامی ہے :-

"قیامت کے دن ہر مسلمان سے سب سے پہلے جس چیز کا حساب لیا جائے گا وہ نماز ہے اگر نماز ٹھیک رہی تو اس کے سارے عمل ٹھیک رہیں گے اور اگر نماز خراب رہی تو اس کے سارے عمل خراب رہیں گے۔ (دیکھئے طبرانی)

معلوم ہوا قیامت میں سب سے پہلا سوال نماز کا ہو گا اور نماز کا حساب اللہ کی باگاہ میں دینا ہو گا لہذا مسلمانوں کو چاہئے کہ خود بھی نماز کی پابندی کریں اور اپنی اولادوں کو بالغ ہونے سے پہلے نماز پڑھنے کا پابند بنائیں اور جن لوگوں کی نمازیں قضاء ہو چکی ہیں وہ ان کی ادائیگی جیتے جی کر لیں تاکہ کوئی نماز ذمہ نہ رہے۔

قضائے عمری ادا کرنے کا طریقہ :-

جس چیز کا بندوں پر اللہ کا حکم ہے اس کو وقت پر کر لینے کو "ادا" کہتے ہیں اور وقت گزرنے کے بعد کرنے کو "قضاء" کہتے ہیں۔

قضاء نمازیں نوافل اور غیر مؤکدہ سنتوں سے اہم ہیں یعنی جس وقت وقتی نماز ادا کرنا ہوا نہیں چھوڑ کر ان کے بدلے عمر قضاء نمازیں پڑھے تاکہ بری الذمہ ہو سکے۔ البتہ تراویح اور بارہ رکعت سنت مؤکدہ نہ چھوڑے۔ (ردالمحتار)

بارہ رکعت سنت مؤکدہ یہ ہیں۔ 2 رکعت سنت فجر، 4 رکعت سنت قبل فرض ظہر اور 2 رکعت سنت بعد فرض ظہر، 2 رکعت سنت بعد فرض مغرب، 2 رکعت سنت بعد نماز عشاء اور نماز جمعہ میں 4 رکعت سنت قبل نماز جمعہ 4 رکعت سنت بعد نماز جمعہ۔

عام طور پر یہ مشہور ہے کہ رمضان میں جمعۃ الوداع کے موقع پر چار نوافل یا

شب بَرأت، شب قدر اور شب معراج کی راتوں میں دو رکعت یا چار رکعت نوافل ادا کر لینے سے تمام عمر کی قضا نمازیں ادا ہو جاتی ہیں ایسا سوچنا غلط ہے فرض نمازوں کی قضا فرض ہے نوافل اس کا قائم مقام ہر گز نہیں۔

علماء فرماتے ہیں کہ جب کبھی بھی موقع ملے اپنی قضاء نمازیں ادا کرتے رہو۔ فرض کی قضاء فرض ہے اور وتر کی نماز چونکہ واجب ہے اس لئے اس کی قضاء بھی واجب ہے۔ سنتوں اور نفلوں کی قضا واجب نہیں۔ قضاء نمازوں کی ادائیگی کے لئے کوئی وقت مقرر نہیں۔ عمر میں جب پڑھے گا بری الذمہ ہو جائے گا مگر تین اوقات طلوع آفتاب، زوال آفتاب اور غروب آفتاب کے وقت کوئی بھی نماز پڑھنا جائز نہیں۔ (عالمگیری)

پانچوں فرضوں میں باہم اور فرض و وتر میں ترتیب ضروری ہے کہ پہلے فجر، ظہر، عصر، مغرب، عشاء اور پھر وتر پڑھے۔ اگر کسی کی ایک سال یا اس سے زیادہ سال کی نمازیں قضاء ہو گئیں ہیں تو قضاء پڑھنے والا ان قضاء نمازوں میں سے جو چاہے پہلے پڑھ سکتا ہے۔ یعنی اگر وہ چاہے تو پہلے سال بھر کی فجر کی ادا کرے پھر ظہر کی پھر عصر کی پھر مغرب کی اور پھر عشاء کی سال بھر کی ادا کرے۔ مگر وقتی نمازوں کی ترتیب میں ایسا نہیں کر سکتے۔ قضاء نمازوں کی ادائیگی کا آسان طریقہ یہ ہے کہ اسے ترتیب سے پڑھتا چلا جائے۔ مثلاً فجر کے دو فرض 'ظہر کے چار فرض 'عصر کے چار فرض 'مغرب کے تین فرض 'عشاء کے چار فرض اور تین وتر یا قضا نمازوں کو آپ اس طرح بھی ادا کر سکتے ہیں کہ پہلے فجر کی تمام نمازیں 'پھر ظہر کی 'پھر عصر کی 'پھر مغرب کی اور پھر عشاء کی تمام نمازیں ادا کر لیں۔

نیت اس طرح کرے پہلی فجر کی نماز جو مجھ سے زندگی میں قضاء ہوئی ادا کر رہا ہوں۔ اس طرح ہر قضاء نماز کی نیت کرتا چلا جائے۔ اس طرح وہ ادا ہوتی جائیں گی اور اس کے بعد والی پہلی ہو جائیں گی۔

جو مرد و عورت قضاء عمری نماز ادا کرنا چاہتے ہیں تو انہیں چاہیے کہ سب سے پہلے

اپنی عمر کا تعین کرے اور بالغ ہونے کے وقت کا حساب لگائے۔ کیونکہ نماز بالغ ہونے پر فرض ہو جاتی ہے۔ اگر بالغ ہونے کا وقت کا اندازہ نہیں تو مرد بارہ سال سے پندرہ سال کی عمر اور عورت نو سال سے بارہ سال کی عمر کا تعین کرے۔ اس عمر سے موجودہ عمر تک کی پچھلی نمازوں کو فوراً ادا کرے۔ جس پر بہت زیادہ نمازیں قضاء ہوں ان کے لئے رعایت بھی ہے کہ وہ ہر سجدہ اور رکوع میں تین تسبیح کی جگہ ایک تسبیح ادا کرے۔ یعنی سبحان ربی العظیم ایک بار سبحان ربی الاعلیٰ ایک بار کہے۔ تیسری اور چوتھی رکعتوں میں الحمد شریف کہ جگہ تین بار سبحان اللہ کہہ کر رکوع کر لیں مگر وتر کی تیسری رکعت میں ایسا نہیں کر سکتے۔ وتر کی تیسری رکعت میں آیت اور سورت پڑھنے کے بعد دعائے قنوت کی جگہ تین بار رب غفر لی کہے۔ قعدہ اخیر میں التحيات کے بعد درود ابراہیم کی جگہ اللھم صل علی محمد والہ وسلم کہہ کر سلام پھیر لیں۔ (دیکھئے احکام شریعت)

جیسا کہ شروع میں بیان کیا جا چکا ہے کہ قضاء صرف فرائض اور واجبات کی کرنی ہوگی۔ لہذا ایک دن کے فرائض و واجبات ادا کرنے کے لئے 20 رکعتیں درکار ہوں گی یعنی فجر کے 2 فرض، ظہر کے 4 فرض، عصر کے 4 فرض، مغرب کے 3 فرض عشاء کے 4 فرض اور 3 وتر۔ اس طرح ایک دن کی کل 20 رکعتیں ہوں گی۔ 20 رکعتیں (رعایتوں کے ساتھ) ادا کرنے میں عام طور پر پندرہ منٹ درکار ہیں۔ اس طرح ساٹھ منٹ یعنی ایک گھنٹے میں 80 نمازیں یعنی چار دن کی نمازیں ادا کی جاسکتی ہیں چنانچہ قضاء عمری ادا کرنے والا شخص روزانہ کم از کم ایک گھنٹہ صرف کرنے کا عزم مصمم کرے تو ان شاء اللہ تعالیٰ بہت جلد اس بارگراں سے بسکدوش اور آخرت کے عذاب سے بچ جائے گا۔ لہذا جو خواتین و حضرات قضاء عمری ادا کرنا چاہتے ہیں انہیں چاہئے کہ نمازوں کی رکعتوں کے بجائے گھنٹوں کا حساب لگائے۔ اس طرح ذہنی طور پر اس کی ادائیگی آسان ہو جائے گی۔ مثلاً اگر کسی صاحب کی دس

سال کی قضاء باقی ہے تو وہ اس طرح حساب لگائے۔

ایک دن کی 20 نمازیں ادا کرنے کے لئے وقت درکار ہے = 15 منٹ
چار دن کی 80 نمازیں ادا کرنے کے لئے وقت درکار ہے = 60 منٹ یعنی 1 گھنٹہ
30 دن یعنی ایک ماہ کی 600 نمازیں ادا کرنے کے لئے وقت درکار ہے
 $30 \times 15 = 450$ منٹ یعنی 7.5 گھنٹے
360 دن یعنی ایک سال کی 7200 نمازیں ادا کرنے کے لئے وقت درکار ہے
 $15 \times 360 = 5400$ منٹ یعنی 90 گھنٹے

یعنی ایک سال کی قضاء نماز ادا کرنے کے لئے 90 گھنٹے درکار ہونگے اس طرح ہر مرد و عورت پابندی کے ساتھ 90 گھنٹے ایک ایک گھنٹہ نکال کر عمر قضاء نماز ادا کر کے پورے کر لیں اس طرح تین ماہ میں ایک سال کی اور 30 ماہ یعنی ڈھائی سال میں 10 سال کی اور 5 سال میں 20 سال کی قضاء نمازیں آسانی ادا کی جاسکتی ہیں۔ اگر قضاء نماز ادا کرنے والا روز کے دو گھنٹے نکالنے کا عزم مصمم کرے تو ڈیڑھ ماہ میں ایک سال کی اور سوا سال میں 10 سال کی اور ڈھائی سال میں 20 سال کی نماز ادا کر سکتا ہے۔

بے نمازی مرنے والوں کے لئے ایک اہم مسئلہ :-

وہ مسلمان جن کی نمازیں دنیا میں قضاء ہوئیں اور انہیں ادا کئے بغیر مر گئے تو اس کے لئے ضروری ہے کہ وہ اپنے لواحقین کو مرتے وقت فدیہ دینے کی وصیت کر جائیں۔ ایسی وصیت کرنا واجب ہے۔

در مختار میں ہے :

اگر کوئی شخص فوت ہو گیا اور اس کی کئی فوت شدہ نمازیں ہیں۔ تو وہ ان کے کفارہ کی وصیت کرے اور ہر نماز کے لئے نصف صاع یعنی دو کلو پیاس گرام گندم دے۔ اسی طرح وتر اور ہر

روزے کا کفارہ ہے۔ یہ کفارہ اس کے تمنا کی مال سے دیا جائے گا۔

(دیکھئے در مختار جلد اول صفحہ 492)

معلوم ہوا ہر فرض نماز اور وتر کے عوض نصف صاع گیسوں یا اس کا آٹا یا اس کی قیمت فدیے میں ادا کی جائے۔

عام طور پر مسلمان مرد پر بارہ سے پندرہ سال کے درمیان اور عورت پر نو سال سے بارہ سال کے درمیان نماز فرض ہو جاتی ہے۔ چنانچہ لواحقین کے لئے ضروری ہے کہ وہ اپنے مرنے والے رشتے دار (مرد یا عورت) کی قضاء شدہ نمازوں کا حساب لگائے۔ مثلاً کسی مرحوم شخص نے چالیس سال میں نماز کا آغاز کیا تو اس کا مطلب یہ ہو گا کہ اس پر نابالغی کے بارہ سال نکال کر بقیہ 28 سال کی قضاء واجب ہے۔ لہذا 28 سال کا فدیہ ادا کرنا ہو گا۔

اسی طرح کوئی عورت پچیس سال میں انتقال کرتی ہے اور اس نے زندگی بھر نماز ادا نہیں کی تو نابالغہ کے نو سال نکال کر سولہ سال کی نمازوں کا فدیہ ادا کریں۔

فدیہ ادا کرنے کا آسان طریقہ یہ ہے کہ اپنے فوت شدہ رشتے دار کی نمازوں کا حساب لگائے۔ مثلاً کسی کی بیس سال کی نمازیں فوت ہوئیں اب اس کا فدیہ اس طرح ادا ہو گا۔

ایک نماز کا فدیہ دو کلو پچاس گرام گندم یا اس کے برابر رقم۔

دو کلو پچاس گرام آٹا کی قیمت جو آپ کھاتے ہیں = 20 روپے۔

تو ایک نماز کا فدیہ = 20 روپے ہو گا۔

پانچ فرض اور ایک وتر یعنی چھ نمازوں کا فدیہ = 6x20 = 120 روپے

یعنی ایک دن کی چھ نمازوں کا فدیہ = 120 روپے۔

30 دن کی 180 نمازوں کا فدیہ: 20 x 180 = 3600 روپے

یعنی ایک ماہ کا فدیہ: 3600 روپے

12 ماہ کی 2160 نمازوں کا فدیہ = 20 x 2160 = 43200 روپے

یعنی ایک سال کی نمازوں کا فدیہ = 43200 روپے

20 سال کی نمازوں کا فدیہ: 20 x 43200 = 864000 روپے

پس 20 سال کی نمازوں کا فدیہ آٹھ لاکھ چونسٹھ ہزار روپے ادا کرنا ہو گا۔ اگر کوئی مرنے والا حالت زندگی میں اپنی نماز کا فدیہ دے تو یہ جائز ہر گز نہیں ہو گا کیونکہ کمزوری، ضعیفی، یا بیماری کی حالت میں نماز پڑھنے کا حکم ہے خواہ اشارہ سے نماز پڑھنی پڑے۔ (دیکھئے ارکان اسلام) فدیہ دینے کا آسان طریقہ :-

عام طور پر مسلمان خیرات اور صدقات نکالتے رہتے ہیں اور دینی اور سماجی کاموں

میں بھی بڑھ چڑھ کر حصہ لیتے ہیں۔ لہذا وہ خواتین و حضرات جو اپنے کسی مرحوم رشتے دار کی قضاء نمازوں کا فدیہ دینا چاہتے ہیں تو انہیں چاہئے کہ صدقات خیرات کرنے کے بجائے وہ اپنے مرحومین کی قضاء نمازوں کے فدیہ میں صدقہ کریں یہاں تک کہ وہ بری الذمہ ہو جائیں۔ یاد رہے کہ صدقات و خیرات ایک مستحب عمل ہے جبکہ اپنے مرحومین کی قضاء نمازوں کا فدیہ وارثین کے لئے زیادہ اہم ہے۔ یہ بھی خیال رہے کہ فدیہ کی رقم زکوٰۃ کی رقم میں سے ہرگز نہ دی جائے۔ فدیہ کی رقم تھوڑی تھوڑی کر کے بھی ادا کی جاسکتی ہے۔ جیسے جی کوئی شخص اپنی قضاء نمازوں کا فدیہ نہیں دے سکتا۔ فدیہ کی رقم کسی ایسے صحیح العقیدہ سنی مسلمان کو دیں جو شرعاً فقیر یعنی صاحب انساب نہ ہو۔

مسلمانو! اللہ کے حقوق کی ادائیگی کا خیال رکھنا ہر مسلمان کے لئے ضروری ہے اور

نماز جیسی عبادت سے غفلت برتنا تو دین و دنیا کے نقصان کا موجب اور قرہ الہی کو دعوت دینا ہے۔

جمعیت اشاعت اہلسنت پاکستان کی سرگرمیاں

ہفت واری اجتماع :-

جمعیت اشاعت اہلسنت پاکستان کے زیر اہتمام ہر پیر کو بعد نماز عشاء تقریباً بجے رات کو نور مسجد کاغذی بازار کراچی میں ایک اجتماع منعقد ہوتا ہے جس سے مقتدر و مختلف علمائے اہلسنت مختلف موضوعات پر خطاب فرماتے ہیں۔

مفت سلسلہ اشاعت :-

جمعیت کے تحت ایک مفت اشاعت کا سلسلہ بھی شروع ہے جس کے تحت ہر ماہ مقتدر علمائے اہلسنت کی کتابیں مفت شائع کر کے تقسیم کی جاتی ہیں۔ خواہش مند حضرات نور مسجد سے رابطہ کریں۔

مدارس حفظ و ناظرہ :-

جمعیت کے تحت رات کو حفظ و ناظرہ کے مختلف مدارس لگائے جاتے ہیں جہاں قرآن پاک حفظ و ناظرہ کی مفت تعلیم دی جاتی ہے۔

درس نظامی :-

جمعیت اشاعت اہلسنت پاکستان کے تحت رات کے اوقات میں درس نظامی کی کلاسیں بھی لگائی جاتی ہیں جس میں ابتدائی پانچ درجوں کی کتابیں پڑھائی جاتی ہیں۔

کتب و کیسٹ لائبریری :-

جمعیت کے تحت ایک لائبریری بھی قائم ہے جس میں مختلف علمائے اہلسنت کی کتابیں مطالعہ کے لیے اور کیسٹیں سماعت کے لیے مفت فراہم کی جاتی ہیں۔ خواہش مند حضرات رابطہ فرمائیں۔